

ପିତର ଲେଖିଥିବା ପ୍ରଥମ ପତ୍ର ପିତର ଲେଖିଲା ପରତୁମ୍ ଚିଠି ଏ ବଇର ବିଷୟ ଜାନ୍‌ବାଟା

ପିତରର ପରତୁମ୍ ଚିଠି ପେରିଡ଼ ତିତସର୍ ଲାଗି ଲେକାଅଇ ରଇଲା । ପିତର କେ ଆରି ସେ କାକେ ଏ ଚିଠି ଲେଖିଲାନ୍ତି, ସେ ଏଚିଟିତେଇ ସବୁ ବିନ୍ ଦେସର୍ ବିସ୍‌ବାସି ବାଇବଇନ୍ତି ମନର୍ ପାଇ ବଲିକରି ଏ ଚିଠି ଲେଖିଲାନ୍ତି ୧:୧;୧:୧୭ ଆରି ୨:୧୧ ସେ ତାକର୍ ପତ୍ରବା ଲକ୍‌ମନ୍‌କେ ଏ ରକାମ୍ ବାବିକରି ଲେଖିଲାନ୍ତି । କାକେକେବଇଲେ ସେମନ୍ ବିନ୍‌ବିନ୍ ଦେସେ ଚିନ୍‌ବିନ୍ ଅଇରଇଲାଇ । ଏ ଚିଠି କେତେଟା ଏପିସିଅ ମଣ୍ଡଲିଲଗେ ପାଉଲର୍ ଚିଠି ରକାମ୍ । ବେସିଲକ୍ ବିସ୍‌ବାସ୍ କଲାଇନିଜେ, ପରତୁମ୍ ପିତର ଜିସୁକିରିସ୍‌ଟର୍ ଜନମଅଇ ୬୫ ବରସ୍ ପତେ ଲେକାଅଇ ରଇଲା । ପିତର ଏ ଚିଠି ରମେଅନି ଜାକେକି ବାବିଲନ୍ ବଲିକରି କଇବାଇ ସିଡିଅନି ସେ ଲେକି ରଇଲା । ୫:୧୩ ।

ପିତର ଏ ଚିଠିତେଇ ଲକ୍‌ମନ୍ କଇଲାଇ ନିଜେ, ଏ ବଇର ଆଦେସ୍ ତମ୍‌କେ ସାଆସ୍ ଦେଇସି ଆରି ପର୍‌ମେସରର୍ ସତ୍ ଆରି ଦୟାକେ ପରିକା କର୍‌ବାଟା ଆକା ୫:୧୨ ଏଟା କେତେଟା ସମାନ୍‌ସେ ଆତେ ଆରି ୧ ମ ପିତର ୨:୧୧-୩:୭ଏପିସିୟ ୫:୧୮-୬:୯କଲସିଅ ୩:୧୮-୪:୬ ଏ ତିନ୍‌ଟା ଚିଠିର୍ ସବୁବଇ ନିଜର୍ ନିଜର୍ ଲକ୍ ମନର୍ ବିଷୟ ଆରି ଅଦିକାର୍ ବିସୟରେ କଇଲା ଆତେ । ସାରାସାରି ବେଲାଇ କେଟ୍‌ଲାନ୍‌କେ କସ୍‌ଟ ବେଲାଇମିସା ତବିର୍‌ଅଇକରି ରଇବାକେ ବିସ୍‌ବାସିମନ୍‌କେ ବପୁଦେଲାନ୍ତି ୪:୧

ଏ ବିତ୍‌ରେ ରଇବାଟା

୧. ପିତର ତାର ଚିଠି ପତ୍ରବା ଲକ୍‌ମନ୍‌କେ ତାର ନିଜର୍ ବିଷୟ ଆରି ସେ ରଇବା ଜାଗାର୍ ବିଷୟ ଜାନାଇଆତେ । ୧:୧-୨
୨. ପିତର ପର୍‌ମେସରକେ ଦନିଅବାଦ୍ ଦେଇଆତେ । ଜେକ୍ରିକି ସବୁଲକ୍ ପର୍‌ମେସରର୍ ମୁକ୍ତିଟାନେ ମିସ୍‌ବାଇ । ଜନ୍‌ଟାକି

ତାଙ୍କର ଜିବନ୍ ଉଦାର ଅଇସି । ୧:୩-୨:୧୦

୩. ପତେ ଜଗତେ କେନ୍ତାରି ଜିଉନା କାଉନା କରିଅଇସି
ଆରି ମାଇଜି ମୁନ୍ସୁ ସାଉକାର ଆରି ଦାଙ୍ଗତାମନର ବିତ୍ତରେ
କେନ୍ତାରି ମିସିବିଡି ରଇବାକେ ଅଇସି, ସେଟା ଜାନାଇଦେଲାନି
। ୨:୧୧-୪:୧୧

୪. ତାରପତେ ଦୁକ୍ କସଟ ଆଇଲାବେଲେ ତବିର ଅଇରଇବାକେ
ପିତୃ ସେମନ୍‌କେ ସାଆସ୍ ଦେଲାନି । ୪:୧୨-୫:୧୧
ସେ ତାର ଚିଟି ଲେକ୍‌ବାଟା ସାରାଇଆତେ । ୫:୧୨-୧୪

ପିତୃ ଲେକ୍‌ଲା ପରୁତୁମର ଚିଟି

^୧ ମୁଇ ପିତୃ, ଜିସୁକିରିସ୍‌ଟର ଗଟେକ୍ ପେରିଡ୍ ସିସ୍ ।

ପନ୍ତ, ଗାଲାଡିଆ, କାପାଦକିଆ, ଆସିଆ ଆରି ବିତୁନିଆ
ରାଇଜମନ୍‌କେ, ବିନ୍‌ଦେସର ଲକ୍‌ମନର୍‌ପାରା ଚିନ୍‌ବିନ୍
ଅଇଜାଇରଇବା ପର୍‌ମେସରର ଲକ୍‌ମନ୍‌କେ ମୁଇ ଏ ଚିଟି
ଲେକ୍‌ଲିନି । ^୨ ତାର ଜଜନା ଇସାବେ ବାବା ପର୍‌ମେସର ତମକେ
ତାକ୍‌ଲା ଆତେ । ତାର ସୁକଲ୍ ଆଡ଼ମାଇ ସେ ତମକେ ତାର ସୁକଲ୍
ଲକ୍ କରାଇସି । ତମେ ଜିସୁ କିରିସ୍‌ଟକେ ମାନିକରି, ତାର ବନିତେଇ
ଦଇଅଇକରି ରଇବାକେ ସେ ଏନ୍ତାରି ଜଜନା କଲା ।

ତାର ଜିବନ୍‌ଦୁକାଇଲାଟା ଆରି ସାନ୍ତି ପୁରାପୁରୁନ୍ ତମକେ ମିଲ ।

ଜିବନ୍ ରଇବା ଆସା

୩ ଆମର ମାପୁରୁ ଜିସୁକିରିସ୍‌ଟର ବାବା ପର୍‌ମେସରକେ
ଦନିଅବାଦ୍ ଦେଉଁ । କାଇକେବଇଲେ ସେ ଜବର୍ ଅଇତେ ଦୟା
କଲାରପାଇ ଆମକେ ନୁଆ ଜିବନ୍ ଦେଲା ଆତେ । ଜିସୁକିରିସ୍‌ଟକେ
ମଲାଟାନେଅନି ଉଟାଇକରି ଏନ୍ତାରି କରିଆତେ । ଆମେ ମଲେ
ମିସା ଆମକେ ଉଟାଇସି ବଲିକରି ପୁରାପୁରୁନ୍ ଆସାଆତେ ।
^୪ ସେଟାରପାଇ ପର୍‌ମେସର ତାର ଲକ୍‌ମନର୍‌ପାଇ ଜେଡକି ସବୁ
ଆସିର୍‌ବାଦ୍ ସର୍‌ଗେ ଜତନ୍ କରି ସଙ୍ଗାଇଆତେ, ସେଟା ସବୁ ଆମର
ଅଇସି ବଲି ଆସାକଲୁନି । ତେଇ ସେଟା ନ ନସେ କି ଚିଲମ୍ ନ
ଦାରେ କି ଉନା ମିସା ନ ଅଏ । ^୫ ଏ ସବୁ ଆସିର୍‌ବାଦ୍ ଆମର୍‌ପାଇ ।
ତମେ ପର୍‌ମେସରକେ ବିସ୍‌ବାସ୍ କଲାରପାଇ, ତାର ବପୁ ତମକେ

କାଈଟା ନ ଅଇତେ ସଙ୍ଗଇଲା ଆତେ । ସାରାସାରିଦିନେ ତାର୍ ମୁକ୍ତି ସବୁଲକ୍ ଜାନବା ଜାକ, ତମର୍ ଉପରେ ଜାଗ୍ତେରଇସି ।

^୭ ଚନେକର୍ପାଇ ତମର୍ ଜିବନେ ବିନ୍ ବିନ୍ ଦୁକ୍‌କସ୍‌ଟ ଆଇଲାକେ ମୁରତିକରି ରଇବାକେ ପଡ଼ଲେ ମିସା, ସେଟାର୍ପାଇ ତମେ ସାର୍‌ଦା ଅଇକରି ରୁଆ । ^୮ ତମର୍ ଜିବନେ ଆଇଲା ଦୁକ୍‌କସ୍‌ଟ ସବୁ ତମର୍ ବିସ୍‌ବାସ୍ ସଡ଼ିଆତେ କି ନାଇ ବଲି ପରିକା କର୍ବାକେସେ । ସୁନାର୍ ବିସଇ ବାବିଦେକା, ଏ ଜଗତର୍ ସବୁ ବିସଇରପାରା ସୁନା ମିସା ନସିଜାଇସି । ସୁନା ନିକଟା କି କାରାପୁଟା ବଲି ଜାନବାକେ ଜଇଟାନେ ସିଲାଇବାଇ । ତମର୍ ବିସ୍‌ବାସ୍ ସୁନାଟାନେଅନି ଅଦିକ୍ ମୁଲିଅ । ସେନ୍ତାର୍‌ଆଲେ ତମର୍ ବିସ୍‌ବାସ୍ ନିକଟା କି ନାଇ ବଲି ପରିକା କର୍ବାର୍ ଆତେ । ତମର୍ ବିସ୍‌ବାସ୍ ଜଦି ନିକଟା, ଜିସୁ କିର୍‌ସଟ ଦେକା ଅଇବା ସେ ଦିନେ ତମେ ଡାକ୍‌ପୁଟା ଆରି ମଇମା ପାଇସା । ^୯ ଏବେ ତମେ ତାକେ ନ ଦେକିରଇଲେ ମିସା ଆଲାଦ୍ କଲାସ୍‌ନି ଆରି ବିସ୍‌ବାସ୍ କଲାସ୍‌ନି । ସେଟାର୍ପାଇ ତମର୍ ସାର୍‌ଦା ବେସି ବଡ଼ । ^{୧୦} ତମେ ବିସ୍‌ବାସ୍ କଲାର୍ପାଇ ତମ୍‌କେ ସର୍‌ଗେ ନ ସାର୍‌ବା ଜିବନ୍ ଆତେ ।

^{୧୦} ପର୍‌ମେସର୍ ମୁନୁସ୍‌ମନ୍‌କେ ତାକର୍ ପାପେଅନି କେନ୍ତି ମୁକ୍‌ଲାଇସି ବଲି ପୁରବର୍ ବବିସଡ଼ବକ୍‌ତାମନ୍ ମନ୍‌ଦିଆନ୍ କରି ପଡ଼ଲାଇ । ପର୍‌ମେସର୍ ତମ୍‌କେ ଦେବା ଏ ଦାନ୍ ବିସଇ, ସେମନ୍ ଆଗ୍‌କେ ଗର୍‌ବା କାତା କଇଲାଇ । ^{୧୧} କିରିସ୍‌ଟ କେନ୍ତି ଦୁକ୍‌କସ୍‌ଟ ମୁରଡ଼ଲା, ଆରି ସବୁ ନିନ୍ଦା ସାର୍‌ଲା ପତେ ସେ କେନ୍ତି ଡାକ୍‌ପୁଟା ପାଇଲା, ସେ ବିସଇ ପର୍‌ମେସର୍‌ର ଆଡ଼ମା ସେମନ୍‌କେ ଜାନାଇଲା । ଏଟା ସବୁ କେବେ ଅଇସି ଆରି କେନ୍ତାରି ଅଇସି, ସେଟା ଜାନବାକେ ସେମନ୍ ବେସି ମନ୍ କଲାଇ । ସେଟାର୍ପାଇ ସେମନ୍ ସେ ବିସଇ ମନ୍‌ଦିଆନ୍ କରି ପଡ଼ଲାଇ । ^{୧୨} ମାତର୍ ଜନ୍ ଆଗ୍‌କେ ଗର୍‌ବା କାତା ସେମନ୍ କଇରିଲଲାଇ, ସେଟା ସେମନ୍‌ର୍ ବଲିପାଇ ନାଇ ମାତର୍ ତମର୍ ବଲିପାଇ ବଲି ପର୍‌ମେସର୍ ସେମନ୍‌କେ ଜାନାଇଲା । ଆରି ଏବେ ସେଟା ପୁରାପୁରୁନ୍ ଅଇଲା । କାଈକେବଇଲେ ଜନ୍ ଲକ୍‌ମନ୍ ତମ୍‌କେ ସୁର୍ କବର୍ ଜାନାଇଲାଇ ଆତଡ଼, ତମେ ସେ କାତା ସୁନିଆଟାସ୍ । ସର୍‌ଗେଅନି ପାଟାଇରଇବା ସୁକ୍‌ଲ୍‌ଆଡ଼ମା ସେମନ୍‌କେ ବପୁଦେଲା । ଦୁତ୍‌ମନ୍ ମିସା ଏ ବିସଇ ଜାନବାକେ ମନ୍

କଲାଇ ।

ସୁକଲ୍ ଅଇକରି ଜିଉନା କାଉନା କରବାଟା

୧୩ ସେଟାରପାଇ ତମେ ନିଜର୍ ନିଜର୍ ମନେ ପର୍ମେସର୍ ମନକଲାଇ ପୁରାପୁରୁନ୍ କରବାକେ ଜାଗିରୁଆ । ଆରି ଜିସୁ କିରିସ୍ତ ବାଉଡି ଆଇବା ବେଲାଇ ସେ ଜନ୍ ଆସିରବାଦ୍ ତମ୍‌କେ ଦେଇସି, ସେଟା ମିଲ୍‌ସି ବଲି ପୁରାପୁରୁନ୍ ଆସା ଉଆ । ୧୪ ପର୍ମେସର୍ ଆଦେସ୍ ମାନିକରି ରୁଆ । ତାର୍ ସତ୍ ସିକିଆ ଜାନବା ଆଗତୁ ତମେ କେନ୍ତାରି ନିଜେ ମନ୍ କଲାଇ ପୁରାପୁରୁନ୍ କର୍ତ୍ତେରଇଲାସ୍, ସେନ୍ତାରି ଆରି କରାନାଇ । ୧୫ ମାତର୍ ତମ୍‌କେ ଡାକ୍‌ଲା ମାପୁରୁ ଜେନ୍ତା ସୁକଲ୍ ଆଚେ, ସେନ୍ତାରିସେ ତମେମନ୍ ମିସା ତମର୍ ସବୁ ବିସଇଟାନେ ସୁକଲ୍ ଉଆ । ୧୬ ତେବେ ସାସ୍‌ତରେ ଲେକା ଆଚେ, ପର୍ମେସର୍ କଇଲାଆଚେ, ମୁଇ ଜେନ୍ତାରି ସୁକଲ୍, ତମେ ମିସା ସେନ୍ତାରି ସୁକଲ୍ ଉଆ ।

୧୭ ପର୍ମେସର୍ ଜେତେବେଲେ ମୁନ୍‌ସମନ୍‌କେ ବିଚାର୍ କରସି, ସେ କାର୍‌ବିଡ୍‌ରେ ସାନ୍ ବଡ୍ ନ ଦେକେ । ଗଟେକ୍ ଗଟେକ୍ ଲକ୍‌କେ ଡାକର୍ କଲା କାମ୍ ଇସାବେ ସେ ବିଚାର୍ କରସି । ତେବେ ତମେ ପାର୍‌ତନା କରବାବେଲେ ପର୍ମେସର୍‌କେ ବାବା ବଲି ଡାକ୍‌ଲାସ୍‌ନି । ତମେ ଜେଡ୍‌କି ଦିନ୍ ଏ ଜଗତେ ବଞ୍ଚିଆଟାସ୍, ତାକେ ମାନିକରି ରଇବାର୍‌ଆଚେ । ୧୮ ତମର୍ ଆନିଦାଦିମନ୍‌ର୍ ଟାନେଅନି ଲଡାକେ ନ ଆଇବା ରିତିନିତିଅନି ସେ କାଇ ମୁଲିଅ ଦେଇକରି ତମ୍‌କେ ମୁକ୍‌ଲାଇଆଚେ, ସେଟା ତମେ ଜାନିଆଟାସ୍ । ତମ୍‌କେ ମୁକ୍‌ଲାଇବାକେ ସେ ନସି ଜିବା ସୁନା କି ରୁପାର୍ ମୁଲିଅ ଦେଏ ନାଇ । ୧୯ ମାତର୍ ବେସି ମୁଲିଅ ରଇବା ଜିସୁକିରିସ୍‌ଟର୍ ବନି, ଜନ୍‌ଟା ସେ ତାର୍ ମରନେ ରଇଇଦେଲା । କାଇ ଦସ୍ କି କାଇ ଅବାଦ୍ ନ ରଇବା ମେଣ୍ଟାପିଲା ପାରା ବଲିଅଇଲା । ୨୦ ଏ ଜଗତ୍ ତିଆର୍ ନ ଅଇବା ଆଗତୁ ପର୍ମେସର୍ କିରିସ୍‌ଟକେ ବାଟିରଇଲା । ମାତର୍ ଏବେ ଏ ସାରାସାରି ଦିନେ ସେ ତାକେ ଦେକାଇଲା ଆଚେ । ଜେନ୍ତାରି କି ସେ ଆମ୍‌କେ ସାଇଜକରିପାର୍‌ସି । ୨୧ ଜିସୁକିରିସ୍‌ଟର୍ ଲାଗି ତମେ ଏବେ ପର୍ମେସର୍‌କେ ବିସ୍‌ବାସ୍ କଲାସ୍‌ନି । ସେ ଆକା କିରିସ୍‌ଟକେ ମରନେଅନି ଉଟାଇକରି ଡାକ୍‌ପୁଟା କଲା ଆଚେ । ତେବର୍‌ପାଇ ତମର୍ ବିସ୍‌ବାସ୍ ଆରି ଆସା ଏବେ ପର୍ମେସର୍‌ଟାନେ ଆଚେ ।

୨୨ ତମେ ସତ୍ତ୍ୱ ମାନୁଲାର ପାଇ, କାରାପ୍ ଚଳାଚଳୁଟି ଚାଡ଼ିକରି ତମର ସଙ୍ଗର ବିସ୍ତ୍ରାସିମନ୍ତକେ ସତ୍ତ୍ୱସଙ୍ଗ ଆଲାଦ୍ କଲାସ୍ତି । ମନ୍ତ ପରାନ୍ ଦେଇକରି ଗଟେକ୍‌ଲକ୍ ଆରି ଗଟେକ୍ ଲକ୍‌କେ ଆଲାଦ୍ କଲାସ୍ତି । ୨୩ ତମେ ଆରିତରେକ୍ ଜନମ୍ ଅଇଲାସକେ ଏନ୍ତାରି କଲାସ୍ତି । କେବେ ନ ମରବା ବାବାମାଆର୍ ପିଲାମନର୍ ଇସାବେ । ତାର୍ ବାକିଅ ତମ୍‌କେ ନୁଆ ଜିବନ୍ ଦେଲାଆଟେ । ତାର୍ ବାକିଅ ସବୁଦିନର୍‌ପାଇ ରଇସି । ୨୪ ସାସ୍ତରେ ଲେକାଅଇଲାପାରା, ରୁଲାଇ ମୁନ୍‌ସ୍ ଜାତି ଗାଁସ୍ ପାରା ।

ତାକର୍ ବାନିମୁର୍ତି ଗାଁସର୍ ପୁଲ୍‌ପାରା ।

ଗାଁସ୍ ସୁକିଜାଇସି ଆରି ପୁଲ୍ ଜଡ଼ିଜାଇସି ।

୨୫ ମାତର୍ ପର୍ମେସର୍‌ର ବାକିଅ ସବୁଦିନ୍ ପାଇ ରଇସି ।

ଏ ବାକିଅ ଅଇଲାନି ତମ୍‌କେ ଜାନାଇରଇବା ସୁବ୍‌କବର୍ ।

୨

ଜିବନ୍ ପାକ୍‌ନା ଆରି ସୁକଲ୍ କୁଟୁମ୍

୧ ତମେ ନୁଆ ଜିବନ୍ ପାଇଲାର୍‌ପାଇ ସବୁ କାରାପ୍ ବିସଇର୍‌ଟାନେଅନି ଦୁରିକେ ରୁଆ । ସବୁ ରକାମ୍ ମିର୍ କଇବାଟା, ନାଡ଼ାଇବାଟା, ଇସା ଅଇବାଟା ଆରି ନିନ୍ଦା କାତା କଇବାଟା ଚାଡ଼ିଦିଆସ୍ । ୨ ଏବେ ଜନମ୍ ଅଇଲା କଅଁଲା ପିଲାମନ୍ ଦୁଦ୍ କାଇବାକେ ଜେନ୍ତାରି ମନ୍ କର୍‌ବାଇ, ସେନ୍ତାରିସେ ତମେ ଆଡ଼ମାର୍ ଦୁଦ୍ କାଇବାକେ ମନ୍ କରା । ସେଟା ଅଇଲାନି ପର୍ମେସର୍‌ର ସତ୍ତ୍ୱ ବାକିଅ । ସେଟା କାଇବାକେ ମନ୍ କଲେ, ତମର୍ ମୁକ୍ତି ସିଦ୍ ଅଇବାଜାକ ତମେ ବିସ୍ତ୍ରାସେ ଅଦିକ୍ ଅଦିକ୍ ବଡ଼ି ଆଇସା । ୩ ସାସ୍ତରେ ଲେକା ଅଇଲାପାରା “କାଇକେ ବଇଲେ, ମାପୁରୁ ଜିବନ୍ ଦୁକାଇ ଦୟା କଲାଟା ତମେ ଜାନିସାରାଇ ଆଟାସ୍ ।”

୪ ତେବର୍‌ପାଇ କିରିସ୍‌ଟର୍ ଲଗେ ଆସା । ସେ, ଗର୍ ଡାଟ୍ କର୍‌ବା ଜିବନ୍ ପାକ୍‌ନା ପାରା ଆଟେ । ଏ ପାକ୍‌ନା, କାଇ ମୁଲିଅ ନାଇ ବଲି, ଲକ୍‌ମନ୍ ଚାଡ଼ିଦେଇରଇଲାଇ । ମାତର୍ ପର୍ମେସର୍ ସେଟାକେସେ, ବେସି ମୁଲିଅ ରଇବାଟା ବଲି ବାଟିଆଟେ । ୫ ତାର୍ ଲଗେ ଆଇଲାର୍‌ପାଇ ତମେ ଜିବନ୍ ରଇବା ପାକ୍‌ନାପାରା ଅଇଆଟାସ୍ ।

କାଈକେବଇଲେ, ତମ୍ଭେ ଜଡ଼ିକରି ଗଟେକ୍ ଆଡ଼ମା ରଇବା ମଣ୍ଡୁଲି
ତିଆର୍ ଅଇଲାନି । ଆରି ପର୍ମେସରର୍ ସୁକଲ୍ ରଇବା ପୁଜାରି
ଇସାବେ ତମେ ତାକେ ସେବା କଲାସ୍ନି । ଜିସୁକ୍ରିସ୍ଟର୍ ଲାଗି ଏ
ଆଡ଼ମାର୍ ସେବା ପର୍ମେସର୍କେ ସାର୍ଦା କରାଇସି ।^୬ ସାସ୍ତରେ
କଇଲାପାରା

“ଦେକା, ମୁଇ ସବୁର୍ତ୍ତେଇଅନି ଅଦିକ୍ ମୁଲିଅ ରଇବା ପାକ୍ନା
ବାଟ୍ଲିଆଟି,

ସେଟା ଗର୍ କନର୍ ମୁଲ୍ପାକ୍ନା ଇସାବେ ସିୟନେ ସଙ୍ଗଇଆଟି
କେ ଜଦି ତାକେ ବିସ୍ବାସ୍ କରବାଇ, ସେ କେବେ ଲାଜ୍ ନଏ ।”

^୭ ତମେ ବିସ୍ବାସି ଲକ୍ମନର୍ପାଇ, ଏ ପାକ୍ନା ବେସି ମୁଲିଅ
ରଇବାଟା । ମାତର୍ ଜେଡ଼କି ଲକ୍ ବିସ୍ବାସ୍ କରଡ଼ ନାଇ, ସାସ୍ତରେ
ଲେକା ଅଇଲା ବିସଇ ସେମନ୍ ମନେ ରକ୍ବାର୍ ଆଟେ ।

“ଗର୍ ତିଆର୍ କରୁମନ୍ ଜନ୍ ପାକ୍ନା ଚାଡ଼ିଦେଇରଇଲାଇ,

ସେ ପାକ୍ନାକେସେ ପର୍ମେସର୍ ସବୁର୍ଟାନେ ଅନି ମୁଲିଅ
ରଇବା ପାକ୍ନା କଲାଆଟେ ।”

୮ ସାସ୍ତରେ ଲେକା ଅଇଲା ଆରି ଗଟେକ୍ ବିସଇ ମିସା ସେମନ୍
ଏତାଇବାର୍ ଆଟେ ।

“ଏ ପାକ୍ନା କେତେ ଲକ୍ପାଇ ବାଦା ଆନ୍ସି ।

ତେଇ ବେସି ଲକ୍ ଜଟିଆଇ ଅଇ ଅଦର୍ବାଇ ।”

“ସେମନ୍ ପର୍ମେସରର୍ ବାକିଅ ବିସ୍ବାସ୍ ନ କଲାର୍ପାଇ
ଜଟିଆଇ ଅଇ ଅଦର୍ବାଇ । ଏଟା ତାକ୍ପାଇ ପର୍ମେସରର୍
ଜିଜ୍ନା ରଇଲା ।”

^୯ *ମାତର୍ ତମେ, ବାଟି ଅଇରଇବା ପର୍ମେସରର୍ କୁଟୁମ୍ । ଆରି
ଆମର୍ ରାଜାର୍ ପୁଜାରି ଦଲ୍ । ପର୍ମେସରର୍ ଚକିଡ଼ ଅଇଜିବା
କାମ୍ ଜାନାଇବାକେ ସେ ବାଟିରଇବା ତାର୍ ନିଜର୍ ଲକ୍ ଅଇଆଟାସ୍
। ଆନ୍ଦାର୍ ବିଡ଼ରେ ଅନି ତାର୍ କାବା ଅଇଜିବା ଭଜଲେ ଜିବାକେ
ସେ ତମ୍ଭେ ତାକି ଆଟେ ।^{୧୦} ଆଗେ ତମେ ତାର୍ ନିଜର୍ ଲକ୍ ନ
ରଇଲାସ୍ । ମାତର୍ ଏବେ ତାର୍ ନିଜର୍ ଲକ୍ ଅଇଆଟାସ୍ । ଆଗେ
ତାର୍ ଦୟା ପାଇ ନ ରଇଲାସ୍, ମାତର୍ ଏବେ ପାଇଆଟାସ୍ ।

ପର୍ମେସରର୍ ଗତି ଦାଙ୍ଗଡା

୧୧ ଏ ମର ମଇତରମନ୍, ତମେ ଏ ଜଗତେ ବିଦେସି ପାରା ଆତାସ୍ ଆରି ଚନେକର୍ ପାଇସେ ଇତି ରଇଲାସ୍ନି । ତମର ଗାଗ୍ତେ ରଇବା ପାପର ଗୁନୁଚଲନେ ଅନି ଆଇବା ସବୁ ରକାମ୍ କାରାପ୍ ମନକରବା ଟାନେଅନି ଦୁରିକେ ରୁଆ । ୧୨ ତମର ନଅରେ ରଇବା ବିସ୍ବାସ୍ ନ କରବା ଲକ୍ମନ୍ ଦେକ୍ବା ଇସାବେ ତମର ଚଲାଚଲ୍ତି ନିକ ରଇବାରୁଆଚେ । ସେନ୍ତାରି ରଇଲେ ସେମନ୍ ତମର ବିରୁଦେ ନିନ୍ଦା କାତା କଇଲେ ମିସା, ତମେ କରିରଇବା ନିକ କାମ୍ ଦେକିକରି ପରମେସର୍ ବାଉତିଆଇବା ଦିନେ ତାକେ ଡାକ୍ପୁଟା କରବାଇ ।

୧୩ ତମର ଉପରେ ଅଦିକାର୍ କରବା ଲକ୍ମନ୍‌କେ ଆମର ମାପୁରୁର୍ ଲାଗି ମାନିକରି ରୁଆ । ସବୁଟାନେଅନି ଅଦିକାର୍ ରଇବା ସାସନ୍‌କାରିଆକେ ମିସା ମାନିକରି ରୁଆ । ୧୪ ସବୁଟାନେଅନି ବଡ଼ ସାସନ୍‌କାରିଆ, ଜେ କି କାରାପ୍ କାମ୍ କରବା ଲକ୍ମନ୍‌କେ ଡଣ୍ଡ ଦେବାକେ ଆରି ନିକ କାମ୍ କରବା ଲକ୍ମନ୍‌କେ ଡାକ୍ପୁଟା କରବାକେ ପାଟାଇଆଚେ, ତାକେ ମିସା ମାନିକରି ରୁଆ । ୧୫ କାଇକେବଇଲେ, ତମେ କରିରଇବା ନିକ କାମରଲାଗି କାଇ ଲଡାକେ ନ ଆଇବା କାତା କଇବୁଲ୍‌ବା ଲକ୍ମନ୍‌କେ ରୁପ୍ କରାଇବାକେ ପରମେସର୍ ମନ୍ କଲାନି । ୧୬ ତମେ ମୁକଲ୍‌ଲା ଲକ୍ମନ୍ ବଲି ତମର ଜିବନର୍ ଚଲାଚଲ୍ତିତେଇ ଦେକାଆ । ମାତର୍ ଆମ୍‌କେ ମୁକ୍ତି ମିଲ୍‌ଲାଆଚେ ବଲି କାଇଟା ମିସା କରୁ ବଲି ନ ବାବିକରି ପରମେସର୍‌କେ ସେବା କରା । ୧୭ ସବୁ ଲକ୍ମନ୍‌କେ ସନ୍‌ମାନ୍ ଦିଆସ୍ । ବିସ୍ବାସି ବାଇବଇନିମନ୍‌କେ ଆଲାଦ୍ କରା । ପରମେସର୍‌କେ ମାନିକରି ରୁଆ । ଆରି ସବୁର୍ ଉପ୍‌ରର୍ ସାସନ୍‌କାରିଆକେ ସନ୍‌ମାନ୍ ଦିଆସ୍ ।

କିରିସଟର୍ ଦୁକ୍‌ବଗର୍ ସିକିଆ

୧୮ ତମର ବିତ୍ରେ ଜେଡ୍‌କି ଲକ୍ ଗତିଦାଙ୍ଗ୍‌ତା ଅଇଆତାସ୍, ତମର ସାଉକାର୍‌ମନ୍‌ର କାତା ମାନିକରି ରୁଆ ଆରି ସେମନ୍‌କେ ପୁରାପୁରୁନ୍ ସନ୍‌ମାନ୍ ଦିଆସ୍ । ଦରମ୍ ରଇବା ସାଉକାର୍‌ମନ୍ ରଇଲେ, କି ଟେରା ରଇବା ସାଉକାର୍‌ମନ୍‌କେ ମିସା ଏନ୍ତାରି କରତେରୁଆ । ୧୯ ତମର କାଇ ବୁଲ୍ ନ ରଇଲେ ମିସା ମୁରତିକରି ରଇଲେ, ତେଇ ପରମେସର୍ ସାର୍‌ଦା ଅଇସି । କାଇକେବଇଲେ ତମେ ତାର୍ ମନ୍ କଲାଟା ସିଦ୍

କଲ୍ୟାଣିନି । ୨୦ ଜଦି ଦୁଲ୍ଲ କଲ୍ୟାଣପାଇ ଦୁକ୍‌କସ୍ତ ମୁରତି କରି ଡଣ୍ଡ ପାଇଲେ, ତେଜ ତମେ କଲ୍ୟା କରମ୍‌ସେ ପାଇଆଚାସ୍ । ମାତର୍ ସତ୍‌କାମ୍ କରି ଦୁକ୍ କସ୍ତ ମୁରତ୍‌ଲେ, ସେଟା ପର୍ମେସର୍‌କେ ସାର୍‌ଦା କରାଇସି । ୨୧ ସେନ୍ତାରି ଚଲ୍ଲାଚଲ୍ଲତି କରବାକେ ପର୍ମେସର୍ ତମ୍‌କେ ଡାକ୍‌ଲାଆଚେ । କିରିସ୍‌ଟ ତମ୍‌ରପାଇ ଦୁକ୍‌କସ୍ତ ମୁରତି କରି, ତମେ ଚଲ୍ଲାଚଲ୍ଲତି କରବାଟା ଦେକାଇଆଚେ । ୨୨ ସେ କେବେ ପାପକରି ନ ରଇଲା ଆରି ତାର୍ ଟଣ୍ଡେଅନି ଗଟେକ୍ ମିସା ମିଟ୍‌କାତା ନ ବାରଇ ରଇଲା । ୨୩ ଲକ୍‌ମନ୍ ତାକେ କିଜାଇଲାବେଲେ ସେ ନିନ୍ଦା କାତାକଇ ଟଣ୍ଡ ଲାଗାଏ ନାଇ । ତାକେ ଦୁକ୍ କସ୍ତ ଦେଲାକେ ସେ ଦମ୍‌କାଏ ନାଇ । ମାତର୍ କାଇ ଅନିଆଇ ନ କରବା ପର୍ମେସର୍‌କେ ସବୁ ବିସଇ ଚାଡ଼ିଦେଲା । ୨୪ ଆମେ ପାପ୍ କଲ୍ୟାଣପାଇ ପାଇବା ଡଣ୍ଡ କୁରୁସ୍‌କାଟେ ମରିକରି କିରିସ୍‌ଟ ନିଜେ ବଇନେଲା । ପାପ୍ କରବାଟା ଚାଡ଼ିକରି ଦରମ୍ ଚଲ୍ଲାଚଲ୍ଲତି କରବାକେ ସେ ଏନ୍ତାରି କଲା । ତାର୍ ଗାଗଡେ ମାରି ରଇବା ଗାଡର୍ ଲାଗି ଆମେ ନିକ ଅଇଆଚୁ । ୨୫ ଆଗତୁ ତମେ ବାଟ୍ ବାନା ଅଇଲା ମେଣ୍ଡାପାରା ରଇଲାସ୍, ମାତର୍ ଏବେ ହେ ତମ୍‌କେ ଡାକି ଆନିଆଚେ । ସେ ଆକା ତମ୍‌କେ ଜତନ୍‌କରି ତମ୍‌ର ଆଡ଼ମାମନ୍‌କେ ଜାଗଲାନି ।

୩

ମାଇଜି ମୁନ୍‌ସର୍ ପାଇ ସିକିଆ

୧ *ସେନ୍ତାରିସେ ତମେ ବିବାଅଇ ରଇବା ଏ ମାଇଜିମନ୍, ନିଜର୍ ନିଜର୍ ମୁନ୍‌ସ୍‌ମନ୍‌ର କାତାମାନିକରି ରୁଆ । କାଇକେବଇଲେ ତାକର୍ ବିତ୍‌ରେ କେ ଜଦି ପର୍ମେସର୍‌ର ବାକିଅ ବିସବାସ୍ ନ କରିଅଥୁ, ତମ୍‌ର ନିକ ଚଲ୍ଲାଚଲ୍ଲତି ଦେକିକରି ସେମନ୍ ମିସା ମନ୍ ବାଦ୍‌ଲାଇବାଇ । ତମ୍‌କେ ପଦେକ୍ କଇବାକେ ନ ପଡେ । ୨ କାଇକେବଇଲେ ତମ୍‌ର ସୁଆଲ୍ ଚଲ୍ଲାଚଲ୍ଲତି ଆରି ପର୍ମେସର୍‌କେ ମାନିକରି ରଇବାଟା ସେମନ୍ ଦେକ୍‌ବାଇ । ୩ *ବିନ୍ ମାଇଜିମନ୍ ଜେନ୍ତାରିକି, ପିନ୍ଦାଅତା ଅଇକରି, ସୁନାବାନା ପିନ୍ଦିକରି, ଚେଣ୍ଡି ସାଜାଡ଼ିକରି, ନିଜେ ସୁନ୍‌ର ଅଇବାଇ, ତମେ ସେନ୍ତାରି ଉଆନାଇ । ୪ ମାତର୍ ମନ୍‌ବିତ୍‌ରେ ସୁଆଲେ ରଇକରି ଆଡ଼ମାଇ ସୁସାରେ

☆ ୩:୧ ୩:୧ ଏପିସିୟ ୫:୨୨; କଲସିଅ ୩:୧୮ ☆ ୩:୩ ୩:୩ ୧ମ ତିମତି ୨:୯

ରଇବା ଗଟେକ୍ ମାଇଜି ପର୍ଯ୍ୟନ୍ତ ଦେକ୍‌ବା ଇସାବେ ସୁନ୍ଦର୍ ।
 ସେନ୍ତାରି ସୁନ୍ଦର୍ ରଇବାଟା ବେସି ମୁଲିଅ ଆରି ସବୁଦିନରପାଇ ରଇସି
 । ୫ ପୁରବେ ରଇବା ସୁକଲ୍ ମାଇଜିମନ୍ ଏନ୍ତାରିସେ ସେମନ୍ ଆସା
 କରବାଟା ପର୍ଯ୍ୟନ୍ତକେ ସର୍ପିଦେଇ ନିଜର୍ ମୁନ୍ସୁମନ୍ କାତା
 ମାନିକରି ସୁନ୍ଦର୍ ଅଇତେରଇଲା । ୬ ପୁରବେ ସାରା ସେନ୍ତାରି
 କରତେରଇଲା । ସେ ତାର୍ ମନସ୍ ଅବରାଆମ୍‌କେ ନିଜର୍ ସାଉକାର୍
 ଇସାବେ କାତା ମାନିକରି ରଇଲା । ତମେ ଜଦି ସତ୍‌କାମ୍ କରି
 କାଇଟାର୍ ପାଇ ତରି ନ ରଇଲେ, ତମ୍‌କେ ମିସା ତାର୍ ଟକିମନ୍
 ଇସାବେ ଲେକା କର୍ସି ।

୭ ✨ସେନ୍ତାରିସେ ତମେ ବିବାଅଇରଇବା ଏ ମୁନ୍ସୁମନ୍, ନିଜର୍
 ମାଇଜିମନ୍ ସଙ୍ଗ୍ ରୁଜାମାନା ଅଇରୁଆ । କାଇକେବଇଲେ
 ସେମନ୍‌କେ ତମ୍‌ଟାନେଅନି ଉନା ବପୁଆତେ । ସେମନ୍‌କେ
 ସନ୍‌ମାନ୍ ଦିଆସ୍, କାଇକେବଇଲେ ପର୍ଯ୍ୟନ୍ତ ଦେବା ନ ସାର୍‌ବା
 ଜିବନ୍ ତମ୍‌ ସଙ୍ଗ୍ ସେମନ୍‌କେ ମିସା ମିଲ୍‌ସି । ତମ୍‌ ପାର୍‌ତନା
 କରବାଟା ବାଦା ନ ଆଇବାକେ ଏ ସବୁ ଆଦେସ୍ ମାନିକରି ରୁଆ ।

ନିମାନ୍ କାମ୍‌ପାଇ ଦୁକ୍‌କସ୍‌ଟ

୮ ସାରାସାରି ତମ୍‌ ସବୁଲକର୍ ମନ୍ ଗଟେକ୍ ଅ । ଦୁକ୍‌ସୁକ୍ ବେଲେ
 ତମ୍‌ ତମ୍‌ ବିତ୍‌ରେ ମିସିବିତି ରୁଆ । ନିଜର୍ ନିଜର୍ ବିତ୍‌ରେ
 ଆଲାଦ୍ ଅଇକରି ସୁଆଲେ ରୁଆ । ୯ ତମ୍‌ ବିରୁଦେ କେ କାରାପ୍
 କାମ୍ କଲେ ତାକେ ବେର୍‌ଦାରି ରୁଆନାଇ । ନିନ୍ଦାକାତା କଇଲେ
 ଟଣ୍ଟୁ ଲାଗାଆ ନାଇ । ତାର୍ ବାଦୁଲେ ପର୍ଯ୍ୟନ୍ତ ସେମନ୍‌କେ ଦୟା
 ଦେକାଇବାକେ ପାର୍‌ତନା କରା । କାଇକେବଇଲେ ସେ ତମ୍‌କେ
 ଡାକ୍‌ଲାବେଲେ ମୁଇ ତମ୍‌କେ ଆସିର୍‌ବାଦ୍ କର୍‌ବି । ବଲି କାତା
 ଦେଇରଇଲା । ୧୦ ସାସ୍‌ତରେ ଲେକା ଅଇଲାପାରା,

“ଗଟେକ୍ ଲକ୍ ଜଦି ତାର୍ ଜିବନେ ସାର୍‌ଦାର୍ ଦିନ୍
 ଆରି ମଙ୍ଗଲ୍‌ର ଦିନ୍ ଦେକ୍‌ବିବଲି ମନ୍‌କଲେ,
 ସେ କାରାପ୍ କାତା ନ କଅ
 ଆରି ମିର୍ କାତା ନ କଅ ।

୧୧ “ସେ କାରାପ୍ କାମ୍ ଚାଡ଼ିକରି, ନିକ ବିସଇ କରବାର୍ ଆତେ ।
 ତାର୍ ସଙ୍ଗ୍ ଲକର୍ ସଙ୍ଗ୍ ସୁସାରେ ରଇବାର୍‌ଆତେ ।”

୧୭ କାଈକେବଇଲେ ଦରମ୍ଭକ୍ତେ ମାପୁରୁ ଜାଗିଲାଗିରଇସି ।
 ସେମନ୍ ପାରତନା କଲାଟା ସୁନ୍ଦସି
 ଜେଡ଼କି ଲକ୍ କାରାପ୍ ବିସଇ କର୍ବାଇ
 ସେମନ୍‌କେ ବିରଦ୍ କର୍ସି ।

୧୩ ତମେ ଜଦି ନିକ କାମ୍ କର୍ବାକେ ମନ୍ କଲେ, ତମର୍ ବିରଦେ କେ ମିସା କାରାପ୍ କାମ୍ ନ କରଡ଼ । ୧୪ ✱ସଡ଼ କାମ୍ କରି ମୁରଟି ରଇଲେ ତମେ କେଡେକ୍ କରମର୍ ଲକ୍ । ଜନ୍ ଲକ୍‌ମନ୍ ତମ୍‌କେ କସ୍ତ ଦେଲାଜନି, ସେମନ୍‌କେ ଡରିକରି ଚିନ୍ତା କରାନାଇ । ୧୫ ମାତର୍ କିରିସ୍‌ଟକେ ମାପୁରୁବଲି ଡାକ୍‌ପୁଟା କରା ଆରି ସନ୍‌ମାନ୍ ଦିଆସ୍ । ବିସ୍‌ବାସି ଇସାବେ, ତମେ ଆସା କର୍ବା ବିସଇ କେ ମିସା ପାଟାରଲେ, ସେମନ୍‌କେ ବାତାଇବାକେ ଜାଗ୍‌ରଡ଼ ଅଇରୁଆ । ୧୬ ମାତର୍ ମନ୍‌ବିଡ଼ରେ ସୁଆଲ୍ ରଇକରି, ସନ୍‌ମାନ୍ ଦେଇକରି କାତାଉଆ । ତମର୍ ବିବେକ୍ ତମ୍‌କେ ଦସି ନ କର । ଜେନ୍ତାରିକି ତମର୍ ନିକ ଚଲାଟଲ୍‌ତି ବିରୁଦେ ଜେଡ଼କି ଲକ୍ ନିନ୍ଦା କର୍ବାଇ, ଡାକ୍‌ର କାତାଇସେ ସେମନ୍ ଲାଜ୍ ଅଇବାଇ । ୧୭ କାଈକେବଇଲେ ତମେ ନିକ କାମ୍ କଲାର୍ ଲାଗି ଦୁକ୍ କସ୍ତ ମୁରଦ୍‌ବାକେ ପର୍ମେସର୍ ଜଦି ମନ୍ କଲେ, ସେନ୍ତାରି ଅଇବାଟା ନିକ । କାରାପ୍ କରି ଦୁକ୍ କସ୍ତ ମୁରଦ୍‌ବା ବାଦୁଲେ, ସେଟା ନିକ । ୧୮ କିରିସ୍‌ଟ ମିସା ଆମର୍ ପାପର୍‌ଲାଗି ଏକାତରେକ୍ ସବୁଲକ୍‌ପାଇ ଦୁକ୍‌କସ୍ତ ଅଇ ମୁରଟିକରି ମଲା । ସେ ଦରମ୍ ରଇ ପାପ୍‌କରିରଇବା ଲକ୍‌ମନ୍‌କେ ପର୍ମେସର୍ ଲଗେ ଆନ୍‌ବାକେ ମରିଜାଇରଇଲା । ଲକ୍‌ମନ୍ ତାର୍ ଗାଗଡ଼ ମରାଇଲାଇ, ମାତର୍ ତାର୍ ଆଡ଼ମା ଜିବନ୍ ଅଇଆତେ । ୧୯ ମଲା ଲକ୍‌ମନ୍‌ର୍ ଆଡ଼ମା ବନ୍ଦିଅଇରଇବା ଜାଗାଇ, ଆଡ଼ମାର୍ ଇସାବେ ସେ ସୁବ୍ କବର୍ ଜାନାଇଲା । ୨୦ ଏ ବନ୍ଦି ଆଡ଼ମାମନ୍ ପୁରବେ ନଅର୍ ବେଲେ ପର୍ମେସର୍ କାତା ନ ମାନ୍‌ଲାଟାମନ୍ । ସେଡ଼କିବେଲେ ନଅ ବଡ଼ ଡଙ୍ଗା ତିଆର୍ କର୍ତେରଇଲା । ତାର୍ କାତା ଲକ୍‌ମନ୍ ବିସ୍‌ବାସ୍ କର୍ବାଇ ବଲି ପର୍ମେସର୍ ମୁରଟିକରି ରଇଲା । କାଈକେବଇଲେ, ଏକାଇ ଆର୍ ଲକ୍‌ସେ ସେ ପାନିଡେଇ ବୁଡ଼ନ୍‌ନାଇ । ସେମନ୍ ଡଙ୍ଗାଇ ଚଗିରଇଲାଇ ଆରି ରକିଆ ପାଇଲାଇ । ୨୧ ସେ

ପାନି ଆମର ଡୁବନ୍ ବିସଇ ଜାନାଇଲାନି । ତମେ ଡୁବନ୍ ନେଲାନେ ତମର ଗାଗତର ମୁରକି ଦଇଅଇଲାର ପାଇ ନଏଁ, ମାତର ଗଟେକ୍ ନିକ ବିବେକ୍ ସଙ୍ଗ ପରମେସରକେ ଦେଇରଇଲା କାତାର ଲାଗି ତମକେ ମୁକ୍ତି କରସି । ଜିସୁ କିରିସ୍ତ ମଲାତେଇଅନି ଜିବନ୍ ଅଇକରି ଉଟ୍ଲାନାକେ ଏଟା ଅଇସି । ^{୨୨} ସେ ସରଗେ ବାଉଡି ଜାଇ ପରମେସରର ଉଜାବାଟେ ଆଟେ । ସରଗେ ରଇବା ସବୁ ଦୁଡ଼, ଅଦିକାର ଆରି ବପୁ ଉପରେ ସେ ସାସନ୍ କଲାନି ।

୪

ମନ୍ ବାଦ୍ଲାଇଲା ଜିବନ୍

^୧ କିରିସ୍ତ ନିଜର ଗାଗତେ ଦୁକ୍ତକସ୍ତ ମୁରତିକରି ଜେନ୍ତାରି ଚିନ୍ତା କରତେ ରଇଲା, ତମେମିସା ସେନ୍ତାରି ଚିନ୍ତାକରି ତାଟ୍ ଉଆ । କାଇକେବଇଲେ ଜେ ଗାଗତେ ଦୁକ୍ତକସ୍ତ ମୁରତସି, ସେ ଆରି ପାପ୍ କରବାକେ ମନ୍ ନ କରେ । ^୨ ତେବର୍ପାଇ ତମର ମନକେ ଜାଗରତ୍ କରା । ଜେନ୍ତାରିକି, ଏବେ ଅନି ତମର ମରନ୍ ଜାକ, ପରମେସର ମନ୍ କଲା ଇସାବେ ଚଲାଚଲ୍ତି କରସା । ତମର ପାପର ଗୁନ୍ ଚଲନ୍ ଇସାବେ କରାନାଇ । ^୩ କାଇକେବଇଲେ ପରମେସରକେ ନାଜାନଲା ଲକ୍ ଜନଟା କରବାକେ ମନ୍ କରବାଇ, ସେନ୍ତାରି ତମେମିସା କରତେ ରଇଲାସ୍ । ଆରି ସେନ୍ତାରି କରି କରି ତୁଚାଇ ତୁଚାଇ ଦିନ୍ ଗାଲା । ତମର ଗାଗତର ପାପେରଇବା ଗୁନ୍ଚଲନ୍ ଇସାବେ ଲାଜର ବିସଇ, ପାଦରା କାମ୍ କରବାକେ ମନ୍ କରବା ବିସଇ, ମାତିରଇବା ବିସଇ, କରାପ୍ ବିସଇଟାନେ ମଜାମଜ୍ଜଲିସ୍ କରବା ବିସଇ ଆରି ପରମେସର ଗିନକରବା ପୁଡ଼ଲା ପୁଜା କରବାଟାମନ୍ କରତେରଇଲାସ୍ । ^୪ ମାତର ଏବେ, ବିସ୍ବାସ୍ ନ କଲା ଲକ୍ମନ୍ କାବାଅଇଗାଲାଇନି ଆରି ତମକେ ନିନ୍ଦାର କାତା କଇଲାଇନି । କାଇକେବଇଲେ ସେମନ୍ କରିରଇବା କାରାପ୍ ମଜାମଜ୍ଜଲିସ୍ ବିସଇତେଇ ତମେ ମିସାସ୍ ନାଇ । ^୫ ମାତର ସେମନ୍ ନିଜେ ପରମେସରକେ ଇସାବ୍ ଦେବାକେ ପଡ଼ସି । ସେ ବଠିରଇବା ଆରି ମରିରଇବା ସବୁକେ ବିଚାର କରବାକେ ଜାଗିଆଟେ । ^୬ ସେଟାରପାଇ ସୁକ୍ତବର୍ ମରିରଇବା ଲକ୍ମନକେ ମିସା ଜାନାଇରଇଲାଇ । କାଇକେବଇଲେ ସବୁଲକ୍ମନ୍ ପାଇବା

ତଣ୍ଡୁ ସେମନ୍ ପାଇରଇକରି ମରିରଇଲେ ମିସା ତାକର୍ ଆତ୍ମା ପରମେସରର୍ ପାରା ବଞ୍ଚିବାକେ ସୁବ୍ କବର୍ ଜାନାଇରଇଲା ।

ଇସ୍ପର୍ ଦେବା ଦାନର୍ ନିମାନ୍ ଗୁମସ୍ତା

୭ ମାତର୍ ସବୁ ବିସଇ ସାର୍ବା ବେଲା ଲଗେ କେଟ୍ଲାବେ । ତେବର୍ପାଇ ନିଜେ ଜାଗରଡ୍ ରୁଆ ଏନ୍ତାରି କଲେ ତମେ ନିକସଙ୍ଗ୍ ପାର୍ତନା କରିପାରାସ୍ ।^୮ ସବୁର୍ଟାନେଅନି ମୁକ୍ତିଅ ବିସଇ ଅଇଲାନି ତମର୍ ତମର୍ ବିତ୍ତରେ ଆଲାଦ୍ କରାକରି ଅଇବାଟା । କାଇକେବଇଲେ, ସେନ୍ତାରି ଆଲାଦ୍ କଲେ, ତମର୍ ତମର୍ ପାପ୍ ବିସଇ ଚିନ୍ତା ନ କରି ମୁର୍ଚ୍ଚିକରି କେମା ଦିଆଦିଇ ଅଇସା ।^୯ ତମର୍ ବିତ୍ତରେ ମୁର୍ମୁରା ନଅଇ ଗଟେକ୍ ଲକ୍ ଆରି ଗଟେକ୍ ଲକ୍କେ ଗତିଆ କରି ତାକାତାକି ଉଆ ।^{୧୦} ତାକେ ବିସ୍ବାସ୍ କର୍ବା ସବୁଲକ୍କେ ପର୍ମେସର୍ ବିନ୍ ବିନ୍ ଦାନ୍ ସର୍ପିଦେଲା ଆଚେ । ଗଟେକ୍ ବିସ୍ବାସ୍ ରଇବା ଗତିଦାଙ୍ଗ୍ତା ପାରା ସେ ଦେଇରଇବା ଦାନ୍ ବିନ୍ ଲକର୍ ମଙ୍ଗଲ୍ ଅଇବାକେ ଦିଆସ୍ ।^{୧୧} ଜନ୍ ଲକ୍ମନ୍ କବର୍ ଜାନାଇଲାଜନି, ଆମେ ପର୍ମେସରର୍ କବର୍ ଜାନାଇଲୁନି, ବଲି ଜାଗରଡ୍ ରଇବାର୍ ଆଚେ । ଜନ୍ ଲକ୍ମନ୍ ତାକର୍ ବାଇବଇନିମନ୍କେ ସେବା କଲାଜନି, ଆମେ ପର୍ମେସର୍ ବପୁ ଦେଲାକେସେ, ସେବାକଲୁନି ବଲି ଏତାଅଡ୍ । ତମେ କିରିରଇବା ସବୁ କାମେ ଜିସୁକିରିସର୍ଟାନେଅନି ପର୍ମେସର୍ ତାକ୍ପୁଟା ପାଅ । ସେ ଆକା କାଲ୍ କାଲ୍ ଜୁଗ୍ ଜୁଗ୍ ମଇମା ଆରି ବପୁ ପାଇସି । ଆମେନ୍ !

କିରିସ୍ଟ ବିସ୍ବାସିର୍ ଦୁକ୍

୧୨ ଏ ମର୍ ମଇତର୍ମନ୍, ତମେ ବେସି ଦୁକ୍ କସ୍ଟ ମୁର୍ଚ୍ଚିକରି ରଇବାବେଲେ କାବାଅଇଜିବାର୍ ନାଇ । ନ ଅଇବା ବିସଇ ମକେ କେନ୍ତାରି ଗଟ୍ଲାନି ବଲି ବାବ୍ବାର୍ ନାଇ ।^{୧୩} ତାର୍ ବାଦୁଲେ, କିରିସ୍ଟ ଦୁକ୍ କସ୍ଟ ମୁର୍ଚ୍ଚିକରି ରଇଲାର୍ ପାରା ତମ୍କେ ମୁର୍ଚ୍ଚିବାକେ ଆଇଲେ, ସାର୍ଦା ଉଆ । ଜନ୍ ଦିନେ ସେ ତାର୍ ତାକ୍ପୁଟା ଦେକାଇସି, ସେ ଦିନେ ତମେ ଅଦିକ୍ ସାର୍ଦା ଅଇସା ।^{୧୪} କିରିସ୍ଟର୍ ସିସ୍ ଅଇଲାର୍ ପାଇ ଲକ୍ମନ୍ ତମକେ ନିନ୍ଦା କଲେ, ତମେ କେଡେକ୍ କରମର୍ ଲକ୍ ! କାଇକେବଇଲେ ବେସି

ମଇମା ରଇବା ପରମେସରର ଆତ୍ମା ତମରଟାନେ ଆତେ ବଲି ଜାନିପାରସା । ^{୧୫} ତମର ବିତ୍ତରେ ଜଦି କେ ମିସା ନର ମାରଲାର ପାଇ ନଇଲେ ଚର ଅଇଲାର ପାଇ କି ନିୟମ୍ ନ ମାନଲାରପାଇ କି ବିନ୍ ଲକର ବିସଇତେଇ ମୁଣ୍ଡ ପୁରାଇଲାରପାଇ ଦୁକ୍ କସ୍ତ ପାଆନାଇ । ^{୧୬} ମାତର କିରିସ୍ତକେ ବିସ୍ବାସକରି ଜଦି ଦୁକ୍ କସ୍ତ ପାଇଲେ ଲାଜ୍ ନ ଅଇ ପରମେସରକେ ଡାକ୍ପୁଟା କରା । କାଇକେବଇଲେ ତମକେ କିରିସ୍ତର ଲକ୍ ଇସାବେ ଲେକାଅଇଲା ଆତେ ।

^{୧୭} କାଇକେବଇଲେ ପରମେସର ସବୁ ଲକ୍କେ ବିଚାର କରବାଦିନ୍ ଲଗେ କେଟଲା ଆତେ । ଆରି ସେ ତାର ନିଜର ଲକ୍କେ ପରତୁମ୍ ବିଚାର କରସି । ଜଦି ସେଟା ଆମର ସଙ୍ଗ୍ ଆରାମ୍ ଅଇଲେ, ତାର ସୁବ୍ କବର ଚାଡ଼ିଦେଲା ଲକ୍ମନର ଦସା କେନ୍ତାର ଅଇସି ? ^{୧୮} ଦରମ୍ ସାସ୍ତରେ ଲେକାଅଇଲାପାରା,

“ଜଦି ଦରମ୍ ଲକ୍ ମୁକ୍ତି ପାଇବାଟା ଆବଡ୍

ପରମେସରର ବିସଇ କାଇ ଚିନ୍ତା ନ କରବା ପାପିମନର ବିସଇ କେନ୍ତାର ରଇସି ?”

^{୧୯} ତେବରପାଇ ପରମେସର ମନ୍ କଲାକେ ତମେ ଜଦି ଦୁକ୍ କସ୍ତ ମୁରଚିକରି ଆଗାସ୍, ସେନ୍ତାର ଆଲେ ନିକ କାମ୍ କରବାକେ ଲାଗିରୁଆ ଆରି ନିଜେ ତାକେ ସର୍ପିତଆ । ସେ କାତା ଦେଇରଇଲାଟା ସିଦ୍ କରସିଆକା ।

୫

ପରମେସରର ମେଣ୍ଡାରାସି

^୧ ତମର ମଣ୍ଡଲିର ପାର୍ଟିନ୍ମନକେ ଗଟେକ୍ ବିସଇ କଇବାକେ ମୁଇ ମନ୍ କଲିନି । କାଇକେବଇଲେ ମୁଇ ମିସା ଗଟେକ୍ ପାର୍ଟିନ୍ । କିରିସ୍ତ ଦୁକ୍କସ୍ତ ମୁରଚିଲାଟା ମୁଇ ଦେକିଆଟି । ଆରି ତାର ଡାକ୍ପୁଟା ଜାନାଇବା ଦିନେ ମୁଇ ମିସା ତେଇ ମିସ୍ବି । ମୁଇ ତମକେ ବାରୁଜିଆ କଲିନି, ^୨ ତମେ ଦେକାରକା କରବା ବିସ୍ବାସିମନକେ ଜୁତନ୍ କରା । କାଇକେବଇଲେ ସେମନ୍ ପରମେସରର ମେଣ୍ଡାରାସି ପାରା । ପରମେସର ସେ ଲକ୍ମନକେ

☆ ୫:୨ ୫:୨ ଜଅନ୍ ୨୧:୧୫-୧୭

ତମ୍ଭଙ୍କେ ସର୍ପିଦେଇଆତେ । ତମେ ସାର୍ଦାସଙ୍ଗ୍ ତାକର୍ ଜତନ୍ ନେବାରୁଆତେ । କାଇକେବଇଲେ ସେଟା ସେ ମନ୍ କଲାନି । ତାରୁ ଆସା ଅଇକରି ଏ କାମ୍ କର୍ବାର ନାଇ । ତାରୁବାଦୁଲେ, ପର୍ମେସର୍‌କେ ଆରି ତାର୍ ଲକ୍‌ମନ୍‌କେ ସେବାକର୍‌ବାକେ ମନ୍ କରି ସେଟା କରା । ^୩ ତମେ ଦେକାରକା କର୍‌ବା ଲକ୍‌ମନ୍‌କେ ବାଦିଅ କରାନାଇ । ତାର୍ ବାଦୁଲେ ତମର୍ ନିକ ଚଲାଚଲ୍‌ତି ଦେକି ସେମନ୍ ସିକଡ୍ । ^୪ ଆରି ଜେଡେବେଲେ ଜିସୁକିରିସ୍‌ଟ ଜେ କି ସବୁ ବିସ୍‌ବାସିମନର୍ ବଡ୍ ନେତା ଦେକାଇ ଅଇସି, ଉଜଲ୍ ଉନା ନ ଅଇବା ତାକ୍‌ପୁଟାର୍ ପୁରୁସ୍‌କାର୍ ତମ୍ଭଙ୍କେ ଦେଇସି ।

^୫ ସେନ୍ତାରିସେ ଏ ଦାଙ୍ଗ୍‌ତାମନ୍, ତମେ ବଡ୍‌ଲକ୍‌ମନର୍ କାତା ମାନିକରିରୁଆ । ମନ୍ ବିଡ୍‌ରେ ସୁଆଲ୍ ରଇ ଗଟେଲକ୍ ଆରି ଗଟେଲକ୍‌କେ ସେବା କରାକରି ଅଇରୁଆ । କାଇକେବଇଲେ ସାସ୍‌ତରେ ଲେକା ଅଇଲାଆତେ ବଡ୍‌ପିନ୍ ଅଇବା ଲକ୍‌ମନ୍‌କେ ପର୍ମେସର୍ ବିରଡ୍ କର୍‌ସି, ମାତର୍ ମନେ ମନେ ସୁଆଲ୍ ରଇବା ଲକ୍‌ମନ୍‌କେ ଦୟା ଦେକାଇସି । ^୬ ✠ସବୁର୍‌ଟା'ନେ ଅନି ବପୁ ରଇବା ପର୍ମେସର୍‌କେ ନିଜେ ସର୍ପିଡିଆ । ତାର୍ ସମାନ୍ ବେଲାଇ ସେ ତମ୍ଭଙ୍କେ ଉଟାଇସି । ^୭ ତମର୍ ସବୁଜାକ ଚିନ୍ତା କର୍‌ବାଟା ପର୍ମେସର୍‌କେ ସର୍ପି ଦିଆସ୍, କାଇକେବଇଲେ, ସେ ତମ୍ଭଙ୍କେ ଜତନ୍ କଲାନି ।

^୮ ଜାଗର୍‌ତା ଅଇକରି ଜାଗିରୁଆ, କାଇକେବଇଲେ ଆମର୍ ସଡ୍‌ରୁ ସଇତାନ୍ କାକେ ମିସା ଗିଲ୍‌ବି ବଲି ଅଡ୍‌ରି ବୁଲ୍‌ଲାନି । ^୯ ବିସ୍‌ବାସେ ତାଟ୍ ରଇକରି ତାକେ ବିରଡ୍ କରା । ଗୁଲାଇ ଦୁନିଆଇ ରଇବା ତମର୍ ବିସ୍‌ବାସି ବାଇବଇନିମନ୍, ଏନ୍ତାରି ଦୁକ୍ କସ୍‌ଟ ପାଇ ମୁରର୍‌ଲାଇନି ବଲି ତମେ ଜାନିଆଟାସ୍ । ^{୧୦} ଚନେକର୍ ଆଇବା ଦୁକ୍‌କସ୍‌ଟ ମୁରଟି ସାରାଇଲେ, ତମ୍ଭଙ୍କେ ପର୍ମେସର୍ କାଇ ଦସ୍ ନ ରଇବା, ତାର୍ ସିଦ୍ ଲକ୍ କରାଇସି । ତମର୍ ବିସ୍‌ବାସ୍ ତାଟ୍ ଅଇବାକେ ସେ ତମ୍ଭଙ୍କେ ବପୁ ଦେଇସି । ଆରି ତମ୍ଭଙ୍କେ ନିକ କୁନାଦି ପାରା ତିଆର୍ କର୍‌ସି । କିରିସ୍‌ଟର୍ ସଙ୍ଗ୍ ମିସ୍‌ଲାର୍‌ପାଇ, ତାର୍ ନ ସାର୍‌ବା ମଇମାତେଇ ମିସ୍‌ବାକେ ତମ୍ଭଙ୍କେ ତାକ୍‌ଲାଆତେ । ସେ ତମ୍ଭଙ୍କେ ଜିବନ୍ ଦୁକାଇ

✠ ୫:୬ ୫:୬ ମାଡିଉ ୨୩:୧୨; ଲୁକ୍ ୧୪:୧୧;୧୮:୧୪

ଦୟା କରି ଏ ସବୁ ବିଷୟ କଲାଆତେ । ^{୧୧} ତାକେ ସବୁରଟାନେଅନି
ବପୁଆତେ, ସେ ସେ କାଲ୍ କାଲ୍ ଜୁଗ୍ ଜୁଗ୍ ସାସନ୍ କରସି । ଆମେନ୍
।

ସାରାସାରିର୍ ଜୁଆର୍

^{୧୨} ☆ ଏ ଅଲପ୍ ବିଷୟର୍ ଚିଟି ଲେକ୍‌ବାକେ ସିଲା ମକେ ସାଇଜ
କରିରଇଲା । ସେ ଗଟେକ୍ ଆମର୍ ବିସ୍‌ବାସି ବାଇ । ତମର୍ ବିସ୍‌ବାସ
ଡାଟ୍ କରାଇବାକେ ଆରି ପର୍‌ମେସର୍ ତାର୍ ଜିବନ୍ ଦୁକାଇ ଦୟା
ଦେକାଇଲାଟା ତମେ ସତଇସେ ଜାନ୍‌ଲାସିନି ବଲି ଟିକ୍ କର୍‌ବାକେ
ମୁଇ ଏ ଚିଟି ଲେକ୍‌ଲିନି । ତାର୍ ଜିବନ୍ ଦୁକାଇଲାଟାନେ ତମେ ଡାଟ୍
ସିଙ୍ଗ୍ ରୁଆ ।

^{୧୩} ☆ ବାବିଲନେ ରଇବା ତମର୍ ବିସ୍‌ବାସି ବାଇବଇନିମନ୍ ତାକର୍
ଜୁଆର୍ ଜାନାଇଲାଇନି । ପର୍‌ମେସର୍ ସେମନ୍‌କେ ବାଟ୍‌ଲାଆତେ ।
ମାର୍‌କ ଜାକେ କି ମର୍ ପଅ ଇସାବେ ଦେକ୍‌ଲିନି, ସେମିସା ତାର୍
ଜୁଆର୍ ଜାନାଇଲାନି । ^{୧୪} ତମର୍ ବିତ୍‌ରେ ଆଲାଦ୍ ଆତେ ବଲି
ଦେକାଇବାକେ ଆତେ ଦାରି ଜୁଆର୍ କରାକରିତଥା ।

କିରିସ୍‌ଟର୍‌ତେଇ ଜେଡ୍‌କି ଲକ୍ ମିସ୍‌ଲାଇଆତଡ୍ ସେମନ୍ ସବୁ
ଲକ୍‌କେ ସାନ୍ତି ମିଲ ।

☆ **୫:୧୨** ୫:୧୨ ପେରିଡ୍ ୧୫:୨୨,୪୦

☆ **୫:୧୩** ୫:୧୩ ପେରିଡ୍

୧୨:୧୨,୨୫;୧୩:୧୩;୧୫:୩୭-୩୯; କଲସିଅ ୪:୧୦; ପିଲିମନ୍ ୧:୨୪

ସତ୍ତ୍ୱିୟ ବାବ୍
The New Testament in the Desiya language of India:
ସତ୍ତ୍ୱିୟ ବାବ୍ (Bible)

copyright © 2020 The Word for the World International

Language: ଦେଶିଆ (Desiya)

Contributor: The Word for the World International

ସତ୍ତ୍ୱିୟ ବାବ୍
ଦ୍ୱିତୀୟ ନିୟମ, 2020

The New Testament in Desiya Language

The Word for the World International

This translation is made available to you under the terms of the Creative Commons Attribution license 4.0.

You may share and redistribute this Bible translation or extracts from it in any format, provided that:

You include the above copyright and source information.

If you make any changes to the text, you must indicate that you did so in a way that makes it clear that the original licensor is not necessarily endorsing your changes.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

Note that in addition to the rules above, revising and adapting God's Word involves a great responsibility to be true to God's Word. See Revelation 22:18-19.

2023-04-08

PDF generated using Haiola and XeLaTeX on 21 Feb 2024 from source files dated 9 Apr 2023

cd4d7c1f-dc97-5fb4-a0ba-ab968fde9cde